

ILLUM TINGHATA L-AĦĦAR TISLIMA LIL PAWLU CURMI – 'IL-PAMPALUN'

Il-Karnival mhux se jkun l-istess mingħajrek

Noel D'Anastas

Matul din il-gimgha, Malta u wisq aktar il-kapitali tagħha, tilfet bniedem b'qalb kbira li ddedika ħajtu kollha għall-Karnival, jahdem l-injam, jibni l-karrijet, jizfen u jdoqq. Min jaf kemm xpruna tfal u żgħażaġh lejn il-briju tal-Karnival. Mimli enerġija u allegrija, Pawlu Curmi 'Il-Pampalun' sinonimu ma' dak kollu marbut mal-Belt, m'ghadux aktar magħna, iżda l-memorji sbieh tad-doni artistici tiegħu, se jibqgħu għall-generazzjonijiet ta' wara. Li hu żgur, li l-Karnival Malti mhux se jkun l-istess mingħajru.

Imwield fit-12 ta' Diċembru 1930 fi Triq Marsamxett fil-Belt Valletta, iben Ġanni magħruf bhala 'Balalu' u Giorgia, imwielda Cremona, Pawlu kien l-iżgħar minn disa' subien ġo familja ta' 13 l-ulied, hafna minhom mużiċisti. Missieru Ġanni kien jahdem għall-Karnival, kien jagħmel il-kostumi.

Kien ċertu Ġanni 'In-Nikta' li laqqam lil Pawlu 'Pampalun'. Meta 'In-Nikta' kien jara lil Pawlu jilgħab il-ballun, kien jghidilhom: "Dak it-tifel, Pawlu 'ta' Balalu', pampalun għall-ballun", u baqgħetlu l-'Pampalun'.

Il-familja Curmi hija sinonima mal-mużika, mad-divertiment fil-hwienet u s-swali taż-żfin li kien hemm fi Strada Stretta u l-inhawwi.

F'intervista interessanti li kien ta Pawlu lil George Cini, l-awtur tal-ktieb 'Strada Stretta: It-triq li darba xegħlet il-Belt', jistqarr li missieru kien idoqq il-mandolina u hutu kienu l-bičča l-kbira mużiċisti. Missieru kien aġent tal-frott u kien xtara xi hwienet fi Strada Stretta. Kien xtara l-Jazz Variety, wiehed mill-istabbilimenti l-kbar magħruf għad-divertiment tal-kant u żfin mix-xantusi barranin. Wara missieru kien ha restorant propju fi żmien il-gwerra meta Strada Stretta kienet dejjem mixgħula. Ġanni kellu wkoll il-QE u l-Follies Bergere, żewġ stabbilimenti ohra magħrufa għad-divertiment.

Pawlu minn gheruqu kien f'dan l-andament, mużika, żfin, kuluri, ċajt u enerġija. Pawlu jstqarr li l-karriera tiegħu bdiet propja fil-hwienet ta' missieru. Beda għassa fil-bieb biex meta jkun ġej il-pulizija javża lil missieru biex jahbi t-tfajliet li



Pawlu Curmi – Missier il-Karnival Malti

kienu qed jahdmu fil-hanut. Jghid hekk: "Meta kont nahdem għassa fil-bibien, jien kont inhabbat hafna ritmijiet mal-bieb. U darba tela' hdejjja l-pjanista ta' missieri, Ġużeppi, u qal lil missieri: 'Ġanni, it-tifel jekk intellgħu, nuruh xi haġa fuq id-drums, qed jagħmel ritmijiet tal-ġenn'. U tlajt indoqq miegħu l-banjus."

Jghid li f'sena jdoqq id-drums kien sar magħruf. U min hemm bdiet l-istorja.

Daqq ukoll ma' huh Ġużeppi (missier Ġorg, il-Pusè) li kien sassafonista prim. Pawlu kien qed jiġbed l-attenzjoni tal-bahrin għal dawk is-solijiet twal li kien qed jagħmel fuq id-drums. L-interess għall-mużika kompli fit-tagħlim tal-solfegg għand Pawlu Arnaud, Belti li sawwar il-mużika għal 'Ċetta from Valletta'.

Pawlu Curmi kien jiffirma wkoll parti mill-banda ta' Oscar Lucas u mal-banda tiegħu daqq fil-Las Vegas fil-Belt fil-bidu

tas-sittinijiet, liema stabbiliment kellu wkoll disinn ta' ġewwa xogħol tal-istess 'Pampalun'.

Pawlu daqq ukoll f'bosta postijiet magħrufa, inkluż fid-Dragonara, fis-Ceasar's f'Buġibba ma' Rolf Harris (1930-2023), u fil-Whisper Knight Club fil-Mosta, il-mekka ta' bosta artisti internazzjonali fosthom il-famuż Barry Mason (1935-2021), is-songwriter ta' bosta suċċess kbar li għamlu lil Tom Jones, Engelbert Humperdinck u tant ohrajn popolari fil-klassifiċi internazzjonali. Pawlu daqq ukoll mal-orkestra tar-Rediffusion.

Il-Pampalun fil-Karnival

Bla dubju li Pawlu Curmi jibqqa' sinonimu mal-briju tal-Karnival Malti. Il-partecipazzjoni tal-Pampalun fil-Karnival bdiet fl-1950 fil-kumpanija ta' hatnu, Christopher Caruana. Wara mal-kumpanija ta' huh, Salvu. Fi żmien qasir, Pawlu waqqaf il-



'Il-Pampalun kien jiehu gost jiehu ritratti ma' personalitajiet li kienu jżuru l-Karnival. F'dan ir-ritratt jidher mal-President tal-Parlament Ewropew Roberta Metsola'

kumpanija tiegħu, kumpanija ta' suċċess.

Għal snin twal ferraħ lil min segwa l-Karnival bis-sehem tiegħu bhala żeffien fil-kumpaniji tiegħu stess li matul is-snin ippartecipaw f'diversi kategoriji u r-rebħ ma naqasx. Pawlu baqa' attiv fil-Karnival sakemm faqqgħet il-pandemija tal-Covid. Miegħu tghallmu whud mill-aqwa protagonisti tal-flotot tal-

karrijet u kumpaniji taż-żfin ta' dawn l-aħħar 40 sena, fosthom Oscar Curmi, Charlie Axisa, Norman Hill u huh Charlie.

Curmi kien involut ukoll fil-futbol, fejn lagħab mal-Valletta Vanguard u kien ukoll strumentali fit-twaqqif tar-Regatta Club, f'Marsamxett.

Pawlu kien miżżewweġ lil Doris Zarb, u kellhom żewġ ulied, John u Carmen.

L-aħħar tislama illum fl-10am il-Belt

Il-mewt ta' Pawlu Curmi il-'Pampalun' ġabet magħha diqa kbira, mhux biss lil dawk li kienu jafuh mill-qrib, iżda fil-pajjiż kollu. Bosta kienu l-posts imtellighin fuq il-Facebook isellmu l-memorja tiegħu. Malta bkietu! Nieħu spunt wiehed mill-bosta. Il-Prof Andrew Aquilina jsellimlu b'dan il-vers: "Il-Pampalun kien wiehed mill-aqwa Youth and Community Workers li qatt kellu dal-pajjiż. Min jaf kemm salva żgħażaġh u adulti."

L-aħħar tislama lir-Re tal-Karnival, il-leġġenda Pawlu Curmi 'il-Pampalun', tinghata illum is-Sibt, fl-10 ta' filgħodu fis-Santwarju tal-Madonna tal-Karmnu fil-Belt.